

# کیا ڈرود پاک حق مہر بن سکتا ہے؟



دارالافتاء اہلسنت  
Darul Ifta AhleSunnat  
(دعوتِ اسلامی)

تاریخ: 28-11-2022

ریفرنس نمبر: Fsd8130

کیا فرماتے ہیں علمائے دین و مفتیانِ شرع متین اس مسئلے کے بارے میں کہ ڈرود شریف کو حق مہر مقرر کیا جاسکتا ہے، زید کا کہنا ہے کہ ڈرود پاک وغیرہ کسی غیر مال چیز کو بھی حق مہر مقرر کیا جاسکتا ہے، کیونکہ حدیث پاک سے ثابت ہے کہ حضرت آدم علیہ السلام نے حضرت حواء رضی اللہ عنہا کے مہر میں ڈرود شریف پڑھا تھا، اسی طرح ایک صحابیہ کا مہر تعلیم قرآن رکھا گیا تھا، اس سے بھی ثابت ہوتا ہے کہ جو چیز مال نہ ہو اسے مہر مقرر کیا جاسکتا ہے، شرعی رہنمائی فرمائیے ان روایات کے مطابق کیا ڈرود پاک کو مہر مقرر کیا جاسکتا ہے؟

بسم الله الرحمن الرحيم

الجواب بعون الملک الوہاب اللہم ہدایۃ الحق والصواب

نکاح میں ڈرود پاک کو عورت کا حق مہر مقرر نہیں کیا جاسکتا، اگر کسی نے کر دیا، تب بھی مہر مثل لازم ہوگا، مہر مثل سے مراد عورت کے والد کی طرف سے خاندان کی اُس جیسی عورتوں کا جو مہر مقرر ہوا، مثلاً: اُس کی بہن، پھوپھی، چچا کی بیٹی وغیرہا کا مہر، اس عورت کے لیے مہر مثل ہے۔

**مسئلہ کی تفصیل:** نکاح کے باب میں ایک اہم چیز ”مہر“ ہے، شرعاً ”مہر“ اُس مال کو کہا جاتا ہے، جو عورت مرد سے نکاح کے عوض حاصل کرنے کی مستحق ہوتی ہے، شریعتِ مطہرہ نے مہر کو عورت کا ایسا اہم حق قرار دیا ہے کہ اگر بوقتِ نکاح اس کا ذکر نہ بھی کیا جائے، تب بھی شوہر پر عورت کو مہر دینا لازم ہوتا ہے، اس مہر کا مال متقوم یعنی ایسا مال ہونا ضروری ہے کہ جس کی کوئی قیمت ہو۔ مہر وہی چیز بن سکتی ہے جو مال ہو، اس لیے نیکی کے کاموں، مثلاً: تعلیم قرآن، تلاوت و نماز یا ڈرود پاک وغیرہا کو مہر مقرر کرنا درست نہیں کہ یہ مال نہیں اور جو چیز مال نہ ہو، وہ مہر بھی

نہیں بن سکتی، مزید یہ کہ مرد پر مہر کی صورت میں مال لازم کرنے میں شریعتِ مطہرہ نے بہت سی حکمتیں پوشیدہ رکھی ہیں، اگر مہر سے مال کو ہی ختم کر دیا جائے، تو مہر لازم کرنے کے مقاصد ہی فوت ہو جائیں گے، اس لیے بھی مہر میں مال ہی دینا لازم ہے، جیسا کہ علامہ کاسانی حنفی رَحْمَةُ اللهِ تَعَالَى عَلَيْهِ نے اس پر تفصیلی کلام کیا ہے۔

### مہر میں مال ہونا ضروری ہونے کے متعلق آیاتِ قرآنیہ:

(1) اللہ تعالیٰ ارشاد فرماتا ہے: ﴿وَ اٰحِلٌّ لَكُمْ مَّا وَّرَاۤءَ ذٰلِكُمْ اَنْ تَبْتَغُوْا بِاَمْوَالِكُمْ مُّحْصِنِيْنَ غَيْرِ مُسْلِفِيْنَ فَمَا اسْتَمْتَعْتُمْ بِهٖ مِنْهُنَّ فَاتُوْهُنَّ اُجُوْرَهُنَّ فَرِيْضَةً﴾ ترجمہ کنز العرفان: ”اور ان (محرمات) عورتوں کے علاوہ سب تمہیں حلال ہیں کہ تم انہیں اپنے مالوں کے ذریعے نکاح کرنے کو تلاش کرو، نہ کہ زنا کرنے کے لیے، تو ان میں سے جن عورتوں سے نکاح کرنا چاہو، ان کے مقررہ مہر انہیں دے دو۔“ (پارہ 5، سورۃ النساء، آیت 24)

مذکورہ بالا آیت مبارکہ کے اس جزء ﴿بِاَمْوَالِكُمْ﴾ کے تحت امام ابو البرکات عبد اللہ بن احمد نسفی رَحْمَةُ اللهِ تَعَالَى عَلَيْهِ (سالِ وفات: 710ھ / 1310ء) لکھتے ہیں: ”فیہ دلیل علی... اَنَّهُ یَجِبُ وَاِنْ لَمْ یَسْمِ وَاَنْ غَیْرِ الْمَالِ لَا یَصْلِحُ مَهْرًا“ ترجمہ: آیت مبارکہ میں اس بات پر دلیل ہے کہ نکاح میں مہر اگرچہ ذکر نہ بھی کیا جائے، تب بھی لازم ہی ہے اور اس بات پر بھی دلیل ہے کہ جو چیز مال نہیں، وہ مہر بننے کے قابل نہیں۔“

(التفسیر النسفی، سورۃ النساء، تحت الایة 24، جلد 1، صفحہ 348، مطبوعہ لاہور) اسی طرح امام ابو بکر احمد بن علی جصاص رازی حنفی رَحْمَةُ اللهِ تَعَالَى عَلَيْهِ (سالِ وفات: 370ھ / 980ء) نے بیان کیا۔ (احکام القرآن للجصاص، باب المهور، جلد 2، صفحہ 199، مطبوعہ کراچی)

اور صراط الجنان فی تفسیر القرآن میں ہے: ”مہر کا مال ہونا ضروری ہے اور جو چیز مال نہیں، وہ مہر نہیں بن سکتی، مثلاً: مہر یہ ٹھہرا کہ شوہر عورت کو قرآن مجید یا علم دین پڑھا دے گا، تو اس صورت میں مہر مثل واجب ہو گا۔“ (صراط الجنان، جلد 2، صفحہ 175، مطبوعہ مکتبۃ المدینہ، کراچی)

(2) یونہی ارشاد باری تعالیٰ ہے: ﴿وَ اتُوا النِّسَاءَ صَدُقَاتِهِنَّ نِحْلَةً فَاِنْ طَبْنَ لَكُمْ عَنْ شَیْءٍ مِّنْهُ نَفْسًا فَكُلُوْهُ هَنِيْئًا مَّرِيْنًا﴾ ترجمہ کنز العرفان: ”اور عورتوں کو ان کے مہر خوشی سے دو، پھر اگر وہ خوش دلی سے مہر میں سے تمہیں کچھ دے دیں، تو اسے پاکیزہ، خوشگوار (سمجھ کر) کھاؤ۔“ (القرآن الکریم، پارہ 4، سورۃ النساء، الایة 4)

یہ آیت مبارکہ بھی اس بات پر دلالت کرتی ہے کہ مہر کا مال ہونا ضروری ہے، چنانچہ اس کے تحت امام ابو بکر جصاص رَحْمَةُ اللهِ تَعَالَى عَلَيْهِ لکھتے ہیں: ”ویدل علی ان المہر حکمہ ان یکون مالا قولہ تعالیٰ: ﴿وَاتُوا النَّسَاءَ صَدُقَاتِهِنَّ نِحْلَةً﴾ وذلک لان قولہ تعالیٰ: ﴿وَاتُوا النَّسَاءَ صَدُقَاتِهِنَّ نِحْلَةً﴾ امر یقتضی ظاہرہ الایجاب ودل بفحواہ علی ان المہر ینبغی ان یکون مالا من وجہین: احدہما: قولہ تعالیٰ: ﴿وَاتُوا﴾ معنہ اعطوا والاعطاء انما یکون فی الاعیان دون المنافع، اذ المنافع لا یتاتی فیہا الاعطاء علی الحقیقۃ والثانی: قولہ تعالیٰ: ﴿فَإِنْ طَبَّنَ لَكُمْ عَنْ شَيْءٍ مِّنْهُ نَفْسًا فَكُلُوْهُ هَنِيئًا مَّرِيئًا﴾ وذلک لا یکون فی المنافع وانما ہو فی الماکول او فیما یمکن صرفہ بعد الاعطاء الی الماکول فدللت ہذہ الایۃ علی ان المنافع لا یکون مہراً“ ترجمہ: اور مہر کا حکم یہ ہے کہ وہ مال ہو، اس بات پر یہ آیت قرآنی ﴿وَاتُوا النَّسَاءَ صَدُقَاتِهِنَّ نِحْلَةً﴾ دلالت کرتی ہے، کیونکہ آیت کا پہلا جزء ﴿وَاتُوا النَّسَاءَ صَدُقَاتِهِنَّ نِحْلَةً﴾ امر ہے جس کا ظاہر ایجاب کا تقاضہ کرتا ہے اور یہ اپنے مفہوم کے لحاظ سے اس بات پر دال ہے کہ مہر مال ہی ہونا چاہیے، اس کی دو وجہیں ہیں، ایک یہ کہ اللہ تعالیٰ کا فرمان: ﴿وَاتُوا﴾ اعطوا کے معنی میں ہے اور اعطاء اعیان یعنی چیزوں میں ہوتی ہے، فقط منافع میں نہیں، کیونکہ منافع میں حقیقی طور پر اعطاء نہیں پائی جاتی۔ اور دوسری وجہ آیت کا یہ جزء ہے: ﴿فَإِنْ طَبَّنَ لَكُمْ عَنْ شَيْءٍ مِّنْهُ نَفْسًا فَكُلُوْهُ هَنِيئًا مَّرِيئًا﴾ (کیونکہ مہر میں سے کچھ مرد کو واپس کرنا اور اس کا اسے کھانا) یہ فقط منافع میں نہیں ہو سکتا، بلکہ یہ تو صرف کھائی جانے والی چیزوں یا جن چیزوں کو دے کر کھائی جانے والی چیزوں کا لینا ممکن ہو، انہی میں ہو سکتا ہے۔

(احکام القرآن للجصاص، باب المہور، صفحہ 203، مطبوعہ کراچی)

(3) قرآن مجید کی آیت مبارکہ ہے: ﴿وَإِنْ طَلَّقْتُمُوهُنَّ مِنْ قَبْلِ أَنْ تَمْسُوهُنَّ وَقَدْ فَرَضْتُمْ لَهُنَّ فَرِيضَةً

فَنِصْفُ مَا فَرَضْتُمْ﴾ ترجمہ کنز العرفان: ”اور اگر تم عورتوں کو انہیں چھونے سے پہلے طلاق دیدو اور تم ان کے لیے کچھ مہر بھی مقرر کر چکے ہو، تو جتنا تم نے مقرر کیا تھا، اس کا آدھا واجب ہے۔“

(القرآن الکریم، پارہ 2، سورۃ البقرہ، الایۃ 237)

بدائع الصنائع، محیط برہانی اور عامہ کتب فقہ میں ہے، واللفظ للاول: ”(ولنا) قولہ تعالیٰ: ﴿وَأَحِلَّ لَكُمْ مَا

وَرَأَىٰ ذٰلِكُمْ اَنْ تَبْتَغُوا بِاَمْوَالِكُمْ ﴿۲۳۷﴾ شرط سبحانه وتعالى أن يكون المهر مالا وقوله تعالى ﴿فَنِصْفُ مَا فَرَضْتُمْ﴾ (البقرة: 237) أمر بتنصيف المفروض في الطلاق قبل الدخول فيقتضي كون المفروض محتملا للتنصيف وهو المال “ترجمہ: مہر کے مال ہونے کے متعلق ہماری دلیل اللہ تعالیٰ کا یہ فرمان ہے: (اور ان عورتوں کے علاوہ سب تمہیں حلال ہیں کہ تم انہیں اپنے مالوں کے ذریعے نکاح کرنے کو تلاش کرو۔) اس آیت میں اللہ سبحانہ وتعالیٰ نے مہر کا مال ہونا شرط بیان فرمایا۔ اور یہ فرمان باری تعالیٰ بھی دلیل ہے: ﴿فَنِصْفُ مَا فَرَضْتُمْ﴾ اس لیے کہ اس آیت مبارکہ میں ہم بستری سے پہلے طلاق دینے کی صورت میں بیان کیے گئے مہر کا نصف لازم ہونا بیان کیا گیا ہے، تو یہ آیت اس بات کا تقاضہ کرتی ہے کہ جو مہر مقرر کیا جائے وہ ایسا ہونا چاہیے جس میں تنصیف ہو سکتی ہو اور وہ مال ہے، (لہذا ثابت ہو مہر کا مال ہونا ضروری ہے)۔

(بدائع الصنائع، کتاب النکاح، جلد 3، صفحہ 491، مطبوعہ کوئٹہ)

### احادیث مبارکہ:

(1) مصنف ابن ابی شیبہ، سنن کبریٰ للبیہقی، کنز العمال اور سنن دارقطنی میں ہے، واللفظ للآخر: ”عن جابر أن رسول الله صلى الله عليه وسلم قال: لا صداق دون عشرة دراهم“ ترجمہ: حضرت سیدنا جابر رضی اللہ تعالیٰ عنہ بیان کرتے ہیں کہ رسول اللہ صلی اللہ تعالیٰ علیہ وآلہ وسلم نے ارشاد فرمایا: مہر دس درہم سے کم نہیں۔ (سنن دارقطنی، جلد 4، صفحہ 358، مطبوعہ مؤسسة الرسالہ، بیروت)

(2) نبی پاک صلی اللہ تعالیٰ علیہ وآلہ وسلم کے اپنے عمل مبارک سے بھی یہی ثابت ہے کہ مہر مال ہی ہو سکتا ہے، چنانچہ نبی پاک صلی اللہ تعالیٰ علیہ وآلہ وسلم نے اپنی تمام ازواجِ مطہرات کے مہر میں مال ہی دیا، جیسا کہ صحیح مسلم، سنن ابو داؤد، سنن نسائی، سنن ابن ماجہ وغیرہا کتب احادیث میں ہے، واللفظ للاول: عن أبي سلمة بن عبد الرحمن أنه قال: سألت عائشة زوج النبي صلى الله عليه وسلم: كم كان صداق رسول الله صلى الله عليه وسلم؟ قالت: كان صداقه لأزواجه اثنتي عشرة أوقية ونشأ قالت: أتدري ما النش؟ قال: قلت: نصف أوقية، فتلك خمس مائة درهم فهذا صداق رسول الله صلى الله عليه وسلم لأزواجه“ ترجمہ: حضرت ابو سلمہ بن عبد الرحمن رضی اللہ تعالیٰ عنہ بیان کرتے ہیں کہ میں نے حضرت عائشہ

صدیقہ رَضِيَ اللهُ تَعَالَى عَنْهَا سے پوچھا کہ نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ کا مہر کتنا تھا، فرمایا آپ صَلَّى اللهُ تَعَالَى عَلَيْهِ وَآلِهِ وَسَلَّمَ کا مہر اپنی بیویوں کے متعلق بارہ اوقیہ اور نَش تھا، بولیں کیا تم جانتے ہو کہ نَش کیا ہے؟ میں نے کہا: نہیں! تو آپ رَضِيَ اللهُ تَعَالَى عَنْهَا نے فرمایا: آدھا اوقیہ، تو یہ پانچ سو درہم ہوئے، یہ نبی پاک صَلَّى اللهُ تَعَالَى عَلَيْهِ وَآلِهِ وَسَلَّمَ کا اپنی ازواج مطہرات رَضِيَ اللهُ تَعَالَى عَنْهُنَّ کے لیے مہر تھا۔

(الصحيح لمسلم، كتاب النكاح، باب الصداق، جلد 1، صفحہ 458، مطبوعہ کراچی)

### جزئیات فقہ:

مہر کا مال ہونا ضروری ہے، یہ بات خود مہر کی تعریف سے بھی واضح ہوتی ہے، جیسا کہ نہر الفائق، ردالمحتار اور عامہ کتب فقہ میں ہے، واللفظ للاول: ”اسم للمال الذي يجب في عقد النكاح على الزوج في مقابلة البضع إما بالتسمية أو بالعقد“ ترجمہ: مہر اس مال کا نام ہے، جو عقد نکاح میں شوہر پر ملک بضع (حق زوجیت ملنے) کی وجہ سے واجب ہوتا ہے، یا تو صراحتاً ذکر کرنے سے یا عقد نکاح سے ہی۔

(النهر الفائق شرح كنز الدقائق، كتاب النكاح، باب المهر، جلد 2، صفحہ 229، مطبوعہ دارالکتب العلمی، بیروت)

اور طاعت یعنی نیکی کے کاموں، مثلاً: تعلیم قرآن، تلاوت و نماز یا ڈروڈ پاک وغیرہا کو مہر مقرر کرنا درست نہیں کہ یہ مال نہیں اور ایسی صورت میں مہر مثل لازم ہو گا، چنانچہ ملک العلماء علامہ کاسانی حنفی رَحْمَةُ اللهِ تَعَالَى عَلَيْهِ اور علامہ ابن عابدین شامی دِمَشْقِي رَحْمَةُ اللهِ تَعَالَى عَلَيْهِ (سال وفات: 1252ھ / 1836ء) لکھتے ہیں: ”يجب مهر المثل فيما لو تزوجها على أن يعلمها القرآن أو نحوه من الطاعات لأن المسمى ليس بمال“ ترجمہ: اگر نکاح اس طور پر کیا کہ تعلیم قرآن یا کوئی اور نیکی کا کام (مثلاً ڈروڈ پاک) مہر ہو گا، تو ایسی صورت میں مہر مثل لازم ہو گا، کیونکہ جو چیز مہر کے لیے ذکر کی گئی وہ مال نہیں۔

(ردالمحتار مع الدر المختار، كتاب النكاح، باب المهر، جلد 4، صفحہ 229، مطبوعہ کوئٹہ)

صدر الشريعة مفتی محمد امجد علی اعظمی رَحْمَةُ اللهِ تَعَالَى عَلَيْهِ (سال وفات: 1367ھ / 1947ء) لکھتے ہیں: ”جو چیز مال متقوم نہیں وہ مہر نہیں ہو سکتی اور مہر مثل واجب ہو گا، مثلاً: مہر یہ ٹھہرا کہ آزاد شوہر عورت کی سال بھر تک خدمت کرے گا یا یہ کہ اسے قرآن مجید یا علم دین پڑھا دے گا یا حج و عمرہ کرادے گا یا مسلمان مرد کا نکاح مسلمان عورت سے ہو اور مہر میں خون یا شراب یا خنزیر کا ذکر آیا یا یہ کہ شوہر اپنی پہلی بی بی کو طلاق دے دے، تو ان سب صورتوں

میں مہر مثل واجب ہو گا۔“ (بہار شریعت، مہر کا بیان، جلد 2، حصہ 7، صفحہ 65، مطبوعہ مکتبۃ المدینہ، کراچی)  
 مہر مثل کی وضاحت کرتے ہوئے صدر الشریعہ عَلَیْہِ الرَّحْمَۃُ لکھتے ہیں: ”عورت کے خاندان کی اُس جیسی  
 عورت کا جو مہر ہو، وہ اُس کے لیے مہر مثل ہے، مثلاً: اس کی بہن، پھوپھی، چچا کی بیٹی وغیرہا کا مہر۔“

(بہار شریعت، جلد 2، حصہ 7، صفحہ 71، مطبوعہ مکتبۃ المدینہ، کراچی)

### احادیث کا جواب:

جہاں تک سوال میں ذکر کی گئی احادیث کا تعلق ہے، تو ان کا جواب درج ذیل ہے۔

(1) حضرت حواء رَضِيَ اللهُ تَعَالَى عَنْهَا کے حق مہر میں حضرت آدم عَلَیْہِ الصَّلَاةُ وَالسَّلَام کے دُرودِ پاک پڑھنے کی روایت کو ثابت مان بھی لیا جائے، تب بھی اسے حجت بنا نا درست نہیں، جس کی چند وجوہات یہ ہیں: (۱) یہ روایت اُس درجہ کی نہیں کہ اس سے کسی حکم شرعی کا استنباط کیا جاسکے، کیونکہ کسی حدیث سے حکم شرعی ثابت ہونے کے لیے اس کا خاص درجے کی (کم از کم حسن لغیرہ) ہونا ضروری ہے، جس سے احکام ثابت ہوتے ہیں اور یہ روایت اس درجہ کی نہیں، لہذا اس روایت سے دُرودِ پاک کو مہر بنانے کا حکم ثابت نہیں ہو سکتا۔ (۲) یہ روایت سابقہ شریعتوں کے متعلق ہے اور سابقہ شریعتوں کی ایسی روایات جو ہماری شریعت کے ثابت شدہ احکام کے خلاف ہوں، وہ قابلِ عمل نہیں ہوتیں، لہذا دُرودِ پاک کو مہر مقرر کرنے کے متعلق اس روایت کو دلیل نہیں بنایا جاسکتا۔

(2) جہاں تک اُس روایت کا تعلق ہے جس میں ذکر ہے کہ ایک صحابیہ کا مہر تعلیم قرآن رکھا گیا، تو اس کا جواب یہ ہے کہ اسے بھی دلیل نہیں بنایا جاسکتا، کیونکہ وہ روایت خود محتمل ہے (جیسا کہ تفصیل ذیل میں آرہی ہے) اور جو روایت خود محتمل ہو، اس پر قیاس کر کے کسی دوسرے حکم کا اثبات نہیں کیا جاسکتا۔

**تفصیل یہ ہے: روایت کا پس منظر:** نبی پاک صَلَّى اللهُ تَعَالَى عَلَيْهِ وَآلِهِ وَسَلَّمَ کی خدمت میں ایک عورت نے حاضر ہو کر عرض کی، میں نے اپنی جان آپ صَلَّى اللهُ تَعَالَى عَلَيْهِ وَآلِهِ وَسَلَّمَ کو ہبہ کر دی، پھر وہ ٹھہری رہی، تو ایک شخص نے عرض کی، اگر حضور کو ضرورت نہ ہو، تو اس کا نکاح مجھ سے کر دیجیے، تو نبی پاک صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا: تمہارے پاس مہر دینے کو کچھ ہے؟ انہوں نے عرض کی، میرے پاس اس تہبند کے سوا کچھ نہیں، فرمایا: اگر تم اپنا تہبند اسے دے دو گے، تو تم بغیر تہبند کے رہ جاؤ گے، لہذا کوئی اور چیز تلاش کرو، تو انہوں نے عرض کی! میرے پاس کچھ نہیں ہے، ارشاد فرمایا: مزید تلاش کرو، اگرچہ لوہے کی ایک انگوٹھی ہی ہو، انہوں نے تلاش کیا،

مگر کچھ نہ ملا، تو رسول پاک صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا: کیا تمہیں قرآن یاد ہے؟ عرض کی، جی ہاں! فلاں فلاں سورت یاد ہے اور ان کے نام بیان کیے، تو نبی پاک صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: ہم نے اس عورت کا نکاح تمہارے ساتھ اس قرآن کے سبب کر دیا، جو تمہیں یاد ہے۔

حدیث پاک کے الفاظ یہ ہیں: ”عن سهل بن سعد قال: جاءت امرأة إلى رسول الله صلى الله عليه وسلم فقالت: إني وهبت من نفسي، فقامت طويلاً، فقال رجل: زوجنيها إن لم تكن لك بها حاجة، قال: هل عندك من شيء تصدقها؟ قال: ما عندي إلا إزاري، فقال: إن أعطيتها إياه جلست لا إزار لك، فالتمس شيئاً فقال: ما أجد شيئاً فقال: التمس ولو خاتماً من حديد فلم يجد، فقال: أمعك من القرآن شيء؟ قال: نعم، سورة كذا وسورة كذا، لسور سماها، فقال: زوجناكها بما معك من القرآن“ مفہوم او پر بیان ہو چکا۔

(الصحيح للبخاري، كتاب النكاح، باب السلطان ولي، جلد 2، صفحہ 277، مطبوعہ لاہور)

**علمائے کرام نے اس روایت کے متعلق بہت سے جوابات بیان کیے ہیں، جن کا خلاصہ یہ ہے:**

(۱): حدیث پاک میں تعلیم قرآن کا ذکر ہی نہیں ہے، بلکہ قرآن کا ذکر ہے اور اس بات پر سب ائمہ کا اجماع ہے کہ قرآن کریم یا اس کی کسی سورت کو مہر نہیں بنایا جاسکتا، لہذا حدیث پاک میں "بما معك من القرآن" میں لفظ "ب" سبب کے لیے ہے، نہ کہ عوض کے لیے اور معنی یہ ہے کہ تمہارے سورتوں کو یاد کرنے کی برکت و عظمت کی وجہ سے میں نے تمہارا اس کے ساتھ نکاح کر دیا، اب سوال یہ ہے کہ کیا ان کا نکاح بغیر مہر کے ہوا؟ تو اس کا جواب یہ ہے کہ حدیث میں صرف اس بات کا بیان ہے کہ مہر ذکر نہیں کیا گیا، نہ یہ کہ مہر دیا ہی نہیں گیا، لہذا یا تو خود انہوں نے بعد میں مہر ادا کیا تھا یا نبی پاک صَلَّى اللهُ تَعَالَى عَلَيْهِ وَآلِهِ وَسَلَّمَ نے شفقت اور کرم نوازی فرماتے ہوئے خود ادا کر دیا تھا، جیسا کہ رمضان میں روزہ کی حالت میں اپنی بیوی سے ہم بستری کرنے والے شخص کا کفارہ ادا فرما دیا تھا، لہذا اس بات کا کوئی ثبوت نہیں کہ یہ نکاح بغیر مہر کے ہوا تھا۔

(۲) اور اگر تعلیم قرآن کو ہی مہر مان لیا جائے، تو یہ حدیث پاک خبر واحد ہے، جب کہ اس کے مقابلے میں نص قرآنی موجود ہے اور اصول یہ ہے کہ کتاب اللہ کے مطلق پر عمل ممکن ہو، تو خبر واحد کے ذریعے کتاب اللہ پر اضافہ جائز نہیں، اس لیے تعلیم قرآن کو مہر مقرر نہیں کیا جاسکتا، لہذا جب مقیس علیہ یعنی تعلیم قرآن کا مہر بنانا

درست نہیں، تو اس پر قیاس کر کے کسی اور عمل، مثلاً: درودِ پاک کو مہربنا بدرجہ اولیٰ درست نہیں ہوگا۔  
**(۳)** علمائے کرام نے ایک جواب یہ دیا کہ تعلیمِ قرآن کو مہربنانے کی اجازت صرف انہی صاحب کے لیے تھی، ان کے بعد کسی اور کو جائز نہیں اور بالعموم وہی حکم ہے، جو قرآن و حدیث اور ائمہ فقہ و حدیث کی عمومی تصریحات سے ثابت ہے اور اصول یہ ہے کہ جو حکم کسی کی خصوصیت کے طور پر بیان ہوا ہو، اُس پر دیگر کو قیاس کرتے ہوئے عمومی حکم نہیں دیا جاسکتا، جس کی کثیر نظر کتب میں موجود ہیں۔

### جزئیات ملاحظہ کیجیے:

**(1)** حضرت آدم عَلَيْهِ الصَّلَاةُ وَ السَّلَام کا حضرت حواء رَضِيَ اللهُ تَعَالَى عَنْهَا کے مہر میں دُرودِ پاک پڑھنے کے متعلق روایت اس درجہ کی نہیں کہ اس سے حکم شرعی ثابت ہو سکے، چنانچہ ثبوتِ احکام کے لیے کس درجہ کی روایت کا ہونا ضروری ہے، اس کا بیان کرتے ہوئے امام اہل سنت رَحْمَةُ اللهِ تَعَالَى عَلَيْهِ لکھتے ہیں: ”دوسرا درجہ احکام کا ہے کہ اُن کے لئے اگرچہ اتنی قوتِ درکار نہیں (جو عقائد کے لیے درکار ہے)، پھر بھی حدیث کا صحیح لذاتہ، خواہ لغیرہ یا حسن لذاتہ یا کم سے کم لغیرہ ہونا چاہیے، جمہور علماء یہاں ضعیف حدیث نہیں سنتے۔“

(فتاویٰ رضویہ، جلد 5، صفحہ 478، مطبوعہ رضا فاؤنڈیشن، لاہور)

**(۲)** اور سابقہ اُمتوں کے احکام پر عمل کرنے کے متعلق اُصول یہ ہے کہ وہ شریعتِ محمدیہ علی صاحبہا الصلوة و السلام کے احکام کے خلاف نہ ہوں، لہذا سابقہ شریعتوں کی ایسی روایات جو ہماری شریعت کے ثابت شدہ احکام کے خلاف ہوں، وہ قابلِ عمل نہیں، چنانچہ اللہ تعالیٰ قرآن کریم میں ارشاد فرماتا ہے: ﴿يُرِيدُ اللهُ لِيُبَيِّنَ لَكُمْ وَيَهْدِيَكُمْ سُنَنَ الَّذِينَ مِنْ قَبْلِكُمْ وَيَتُوبَ عَلَيْكُمْ وَاللَّهُ عَلِيمٌ حَكِيمٌ﴾ ترجمہ کنز العرفان: ”اللہ چاہتا ہے کہ اپنے احکام تمہارے لیے بیان کر دے اور تمہیں تم سے پہلے لوگوں کے طریقے بتادے اور تم پر اپنی رحمت سے رجوع فرمائے اور اللہ علم و حکمت والا ہے۔“

مذکورہ بالا آیتِ مبارکہ کے تحت صراط الجنان فی تفسیر القرآن میں ہے: ”اس آیت سے یہ معلوم ہوا کہ گزشتہ انبیاء عَلَيْهِمُ الصَّلَاةُ وَ السَّلَام کے جو شرعی احکام قرآن یا حدیث میں تردید کے بغیر منقول ہوئے وہ ہمارے لئے بھی لائقِ عمل ہیں اور جو ممانعت کے ساتھ نقل ہوئے ان پر ہمیں عمل جائز نہیں۔“

(صراط الجنان، جلد 2، صفحہ 178، مطبوعہ مکتبۃ المدینہ، کراچی)



علمائے کرام نے ایک جواب یہ دیا کہ یہ معاملہ حضرت آدم علیہ السلام کے ساتھ خاص تھا، لہذا کسی اور کو ان پر قیاس نہیں کر سکتے، چنانچہ علامہ شمس الدین محمد عرفہ دسوقی رَحْمَةُ اللَّهِ تَعَالَى عَلَيْهِ ”حاشیۃ الدسوقی علی الشرح الکبیر“ میں لکھتے ہیں: ”لا یقال المہر لا بد أن یکون متمولا، لأن الذی زوج حواء لآدم هو المولی، وهو یفعل ما یشاء ترجمہ: یہ اعتراض نہ کیا جائے کہ مہر کا تو مال ہونا ضروری ہے، (پھر حضرت آدم عَلَیْهِ الصَّلَاةُ وَالسَّلَامُ کا مہر درود پاک کیسے ہوا؟) کیونکہ جس ذات نے حضرت آدم عَلَیْهِ الصَّلَاةُ وَالسَّلَامُ کا حضرت حواء رَضِيَ اللَّهُ تَعَالَى عَنْهَا سے نکاح کروایا وہ مولیٰ تعالیٰ ہے اور وہ جیسے چاہے معاملہ فرمائے۔

(حاشیۃ الدسوقی علی الشرح الکبیر، جلد 4، صفحہ 496، مطبوعہ دارالفکر)

### دوسری روایت کے جوابات کے جزئیات:

(۱) شارح بخاری، علامہ بدرالدین عینی رَحْمَةُ اللَّهِ تَعَالَى عَلَيْهِ نے تعلیم قرآن کے متعلق ذکر کی گئی روایت کے مختلف طرق کے الفاظ ذکر کر کے سب کے جوابات بیان کیے، جس کا ماحاصل و خلاصہ آخری بات میں بیان کر دیا، چنانچہ عبارت یہ ہے: ”وأجابوا عن قوله: قد زوجنا کہا بما معك من القرآن، أنه إن حمل علی ظاہرہ یکون تزویجها علی السورۃ لا علی تعلیمها، فالسورۃ من القرآن لا تكون مہرا بالاجماع، فحينئذ یکون المعنی: زوجتکھا بسبب ما معك من القرآن وبحرمتہ وبرکتہ، فتكون الباء للسبب... وهذا لا ینافی تسمیۃ المال... ویكون ذلك المہر مسکوتا عنه إما لأنه صلی اللہ علیہ وسلم قد أصدق عنه كما کفر عن الواطیء فی رمضان إذ لم یکن عنده شیء... کل ذلك رفقا بأمتہ ورحمة لهم، أویكون أبقى الصداق فی ذمتہ وأنکحها نکاح تفویض، حتی یتفق له صداق، أو حتی یکسب بما معہ من القرآن صداقا، فعلى جميع التقدير لم یکن فیہ حجة علی جواز النکاح بغير صداق من المال“ ترجمہ: علمائے کرام نے اس فرمان (قد زوجنا کہا بما معك من القرآن) کا جواب یہ بیان کیا کہ اگر اس کو ظاہر پر محمول کریں، تو یہ قرآن کی ایک سورت کے بدلے نکاح کروانا ہوگا، نہ کہ تعلیم قرآن پر اور قرآن کی سورت بالاجماع مہر نہیں بن سکتی، لہذا حدیث پاک کا معنی یہ ہوگا کہ میں نے قرآن کی حرمت و برکت کے سبب تمہارا اس عورت کے ساتھ نکاح کر دیا، لہذا یہ (ب) سبب ہوگی... اور یہ بات مہر میں مال کا ذکر کرنے کے منافی بھی نہیں... اور اگر یہ کہا جائے کہ مہر کو ذکر نہیں کیا گیا، تو اس کا جواب یہ ہے کہ یا تو اس لیے کہ

نبی پاک صلی اللہ تعالیٰ علیہ وآلہ وسلم نے خود اس کا مہر ادا فرمادیا، جیسا کہ رمضان میں جماع کرنے والے کا کفارہ خود ادا فرمایا... یہ سب نبی پاک صلی اللہ تعالیٰ علیہ وآلہ وسلم کی اُمت پر نرمی اور کرم نوازی کے سبب ہے یا پھر مراد یہ ہوگی کہ مہر اسی شخص کے ذمہ پر باقی رکھا گیا اور مہر اس عورت کو سپرد کرنے کی شرط پر نکاح کر دیا، یہاں تک کے دونوں میں مہر کے متعلق اتفاق ہو گیا یا مراد یہ ہے کہ جو قرآن تمہیں یاد ہے اس کے ذریعے مہر کما کر ادا کر دینا، لہذا ہر صورت پر ہی حدیث میں اس بات پر کوئی دلیل نہیں کہ یہ نکاح بغیر مال کے ہوا تھا۔

(عمدة القاری، کتاب الوکالة، جلد 12، صفحہ 201، مطبوعہ دارالکتب العلمیہ، بیروت)

اسی تفصیل کے ساتھ امام ابن الملک کرمانی حنفی رَحْمَةُ اللّٰهِ تَعَالٰی عَلَیْہِ اور علامہ علی قاری حنفی رَحْمَةُ اللّٰهِ تَعَالٰی عَلَیْہِ نے جو بات بیان کیے، مزید علامہ علی قاری رَحْمَةُ اللّٰهِ تَعَالٰی عَلَیْہِ لکھتے ہیں: ”(فقال: قد زوجتك بما معك من القرآن) قال الأشرف: الباء للسببية عند الحنفية وليست للبدلية والمقابلة أي زوجتكها بسبب ما معك من القرآن والمعنى أن ما معك من القرآن سبب الاجتماع بينكما كما في تزوج أبي طلحة أم سليم على إسلامه، فإن الإسلام صار سببا لاتصاله وحينئذ يكون المهر دينا، (وفي رواية قال انطلق فقد زوجتك) أي: بما معك من القرآن (فعلمها من القرآن) ما معك وهذا أمر استحباب ولا دلالة فيه على أن التعليم مهر“ ترجمہ: اس فرمان (قد زوجتك بما معك من القرآن) کے متعلق کبار علمائے کرام فرماتے ہیں: احناف کے نزدیک اس میں (ب) سبب کے لیے ہے، عوض اور مقابلہ کے لیے نہیں یعنی تمہیں قرآن یاد ہونے کے سبب میں نے تمہارا نکاح اس عورت سے کر دیا، یعنی تمہارا قرآن یاد کرنا تم دونوں کے اکٹھے ہونے کا سبب بن گیا، جیسا کہ حضرت ابو طلحہ رَضِيَ اللهُ تَعَالَى عَنْهُ کے اسلام لانے کی شرط پر ان کا نکاح حضرت اُمّ سلیم رَضِيَ اللهُ تَعَالَى عَنْهَا کے ساتھ ہوا، کیونکہ ان کا اسلام لانا ان کے نکاح کا سبب بنا اور (چونکہ قبول اسلام کو مہر مقرر نہیں کیا جاسکتا، اس لیے) اُس وقت مہر اُن کے ذمہ پر دین تھا، ایک روایت میں بیان کیا گیا: جاؤ میں نے تمہارا نکاح کر دیا اس کے سبب جو قرآن تمہیں یاد ہے، تو اب اس کو قرآن سکھاؤ، تو اس کا جواب یہ ہے کہ تعلیم قرآن کا حکم صرف استحبابی تھا اور اس میں بھی ایسی کوئی دلالت نہیں ہے کہ تعلیم قرآن کو مہر مقرر کیا گیا تھا۔

(مرقاة المفاتيح، کتاب النکاح، باب الصداق، جلد 6، صفحہ 328، مطبوعہ دارالکتب العلمیہ، بیروت)

(۲) تعلیم قرآن ہی مراد ہو، تو یہ روایت خبر واحد ہے، جس کی وجہ سے نص قرآن ترک نہیں کی جاسکتی،

چنانچہ ملک العلماء علامہ کاسانی حنفی رَحْمَةُ اللهِ تَعَالَى عَلَيْهِ (سالِ وفات: 587ھ / 1191ء) لکھتے ہیں: ”وأما الحديث فهو في حد الآحاد ولا يترك نص الكتاب بخبر الواحد مع ما أن ظاهره متروك، لأن السورة من القرآن لا تكون مهرا بالاجماع، وليس فيه ذكر تعليم القرآن ولا ما يدل عليه، ثم تأويلها زواجها بسبب ما معك من القرآن وبحرمته وبركته لأنه كان ذلك النكاح بغير تسمية مال“ ترجمہ: بہر حال حدیثِ پاک، تو وہ خبر واحد ہے اور خبر واحد کی وجہ سے نص قرآنی کو ترک نہیں کیا جاسکتا، باوجود اس کے کہ اس روایت کا ظاہر بھی متروک ہے، کیونکہ قرآن کی سورت بالاجماع مہر نہیں بن سکتی اور حدیثِ پاک میں تعلیم قرآن کا ذکر نہیں اور نہ ہی اس مراد پر دلالت کرنے والی کوئی بات حدیث میں موجود ہے، لہذا یہ حدیث مؤول ہے اور تاویل یہ ہے کہ میں نے تمہارے قرآن یاد کرنے اور اس کی حرمت و برکت کی وجہ سے تمہارا نکاح اس عورت سے کر دیا، لہذا ایسا نہیں ہے کہ یہ نکاح مہر میں مال بیان کیے بغیر ہی ہو گیا۔

(بدائع الصنائع، کتاب النکاح، جلد 3، صفحہ 491، مطبوعہ کوئٹہ)

خبر واحد کے ذریعے کتاب اللہ پر زیادتی جائز نہیں، جیسا کہ اصول الشاشی میں ہے: ”أن المطلق من كتاب الله تعالى إذا أمكن العمل بإطلاقه فالزيادة عليه بخبر الواحد والقياس لا يجوز“ ترجمہ: جب کتاب اللہ کے مطلق پر عمل کرنا، ممکن ہو، تو خبر واحد اور قیاس کے ذریعے اس پر زیادتی کرنا، جائز نہیں۔

(أصول الشاشی، صفحہ 15، مطبوعہ مکتبۃ المدینہ، کراچی)

(۳) تعلیم قرآن کو ہی مہر مانا جائے، تو پھر یہ صرف ان صحابی کی خصوصیت شمار ہوگی، جیسا کہ علامہ عینی رَحْمَةُ اللهِ تَعَالَى عَلَيْهِ نے نقل کیا: ”وإنما جاز لذلك الرجل خاصة“ ترجمہ: (علماء نے ایک جواب یہ دیا کہ) تعلیم قرآن کو مہر مقرر کرنا خاص اسی شخص کے لیے جائز تھا، (لہذا کسی اور کو ان پر قیاس کرنا، جائز نہیں)۔

(عمدة القاری، کتاب الوکالة، باب وکاله، جلد 12، صفحہ 201، مطبوعہ دارالکتب العلمیہ، بیروت)

والله اعلم عزوجل ورسوله اعلم صلى الله تعالى عليه وآله وسلم

کتبہ

مفتی محمد قاسم عطاری

03 جمادی الاولیٰ 1444ھ / 28 نومبر 2022ء

